



## QORTI TAL-MAGISTRATI (MALTA) UFFIĊJAL REVIŻUR

MAĠISTRAT DR. NOEL BARTOLO  
B.A. M.A.(Fin. Serv.) LL.D.

Illum 20 ta' Mejju 2024

Michael Piccinino KI 0164595(M)

vs

Frankie Bugeja KI 0570983(M) u l-  
Kummissjoni Elettorali

Numru fuq il-Lista: 7  
Rikors Elettorali Numru 158/24 NB

L-Ufficjal Revizur,

### I. PRELIMINARI

Ra r-Rikors ta' Michael Piccinino KI 0164595(M) ipprezentat fis-7 ta' Mejju 2024 permezz ta' liema talab lill-Ufficjal Revizur jordna lill-Kummissjoni Elettorali sabiex taqta' mir-Registru Elettorali rivedut għall-Elezzjonijiet Ġenerali, mir-Registru Elettorali Rivedut għall-Kunsilli Lokali u mir-Registru Elettorali Rivedut tal-Unjoni Ewropea li ġew ippublikati fil-Gazzetta tal-Gvern tal-20 ta' April 2024 isem l-intimat **Frankie Bugeja KI 0570983(M)** residenti l-Faċilita Korrettiva ta' Kordin, Paola stante li m'għandux il-jedd li jkun hekk registrat billi qed jiskonta sentenza definittiva ta' iktar minn tnax il-xahar prigunerija skond l-Artikolu 58(b) tal-Kostituzzjoni ta' Malta.

Ra li l-Kummissjoni Elettorali u l-intimat Bugeja ġew debitament notifikati u deheru quddiem l-Ufficjal Revizur fis-seduta tal-14 ta' Mejju 2024.

**Ra l-verbal tas-seduta tal-14 ta' Mejju 2024 fejn wara li xehed l-intimat Bugeja waqt l-imsemmija seduta, ir-rappreżentant tal-Kummissjoni Elettorali Savio Borg iddikjara li l-imsemmija Kummissjoni ma kelliex x'izzid;**

**Sema' x-xhieda tal-intimat Frankie Bugeja mogħtija waqt is-seduta tal-14 ta' Mejju 2024;**

**Ra l-atti kollha tal-każ;**

**Ra li r-rikors tħalla għallum għad-deċiżjoni;**

## **II. KONSIDERAZZJONIJIET**

Permezz ta' dawn il-proċeduri r-rikorrenti **Michael Piccinino KI 0164595(M)** qed jitlob lill-Uffiċjal Revizur jordna lill-Kummissjoni Elettorali **sabiex taqta'** mir-Registru Elettorali rivedut għall-Elezzjonijiet Ġenerali, mir-Registru Elettorali Rivedut għall-Kunsilli Lokali u mir-Registru Elettorali Rivedut tal-Unjoni Ewropea li ġew ippublikati fil-Gazzetta tal-Gvern tal-20 ta' April 2024 **isem l-intimat Frankie Bugeja KI 0570983(M)** residenti l-Faċilita Korrettiva ta' Kordin, Paola **stante li m'għandux il-jedd li jkun hekk registrat billi qed jiskonta sentenza definittiva ta' iktar minn tnax il-xahar prigunerija skond l-Artikolu 58(b) tal-Kostituzzjoni ta' Malta.**

### ***Ikkunsidra***

Fir-rikors promotur tiegħu r-rikorrent jiddikjara li l-azzjoni odjerna qeda ssir abbażi tal-Artikolu 40 tal-Att dwar l-Elezzjonijiet Ġenerali, li jaqra hekk:

*"40.(1) Kull elettur registrat li jgħid li xi persuna oħra li isimha jidher fir-Registru Elettorali jew ma għandhiex jedd li tkun registrata bħala elettur, jew, li l-isem, l-indirizz jew partikolaritajiet oħra relattivi tagħha ma humiex murija b'mod korrett fir-Registru Elettorali skont id-dispożizzjonijiet ta' dan l-Att, ikollu dritt ta' appell lill-Uffiċjal Revizur mhux aktar tard minn wieħed u għoxrin jum wara l-pubblikazzjoni tar-Registru Elettorali jew sabiex jinqata' barra isem dak l-elettur mir-Registru Elettorali jew sabiex ismu, l-indirizz jew partikolaritajiet oħra tiegħu jidhru b'mod korrett.*

*(2) Uffiċjal Revizur jista' jordna t-tħassir tar-registrazzjoni ta' dak l-elettur jew il-korrezzjoni ta' ismu, l-indirizz jew partikolaritajiet oħra tiegħu skont is-subartikolu (1) minkejja li ma tkun saret ebda applikazzjoni qabel lill-Kummissjoni għal dak il-għan."*

**Kif qalet il-Qorti tal-Appell fid-deċiżjoni tagħha tal-15 ta' Mejju 2024 fil-proċeduri fl-ismijiet Michael Piccinino *pro et noe* vs Elizabeth Ann Abela et (Rikors numru 16/2024/1 GV):**

*15. Tajjeb li jingħad ukoll, li d-dispożizzjonijiet tal-Att dwar l-Elezzjonijiet Ġenerali dwar it-tiswija tar-registru elettorali jgħoddu bl-istess mod għall-*

*korrezzjoni tar-regjistru elettoralali tal-Unjoni Ewropea (ara Artikolu 13(2) tal-Att dwar Elezzjonijiet Għall-Parlament Ewropew). Daqstant ieħor huwa siewi li jiġi osservat li skont l-Artikolu 7 tal-Att dwar Gvern Lokali, il-persuni li għandhom jedd li jivvotaw f'elezzjoni ta' Kunsilli Lokali huma dawk il-persuni li jkunu reġistrati bħala votanti f'dik it-taqsimha tar-regjistru elettoralali jew tar-regjistru elettoralali tal-Unjoni Ewropea.*

Kif ingħad, fil-każ in dizamina r-rikorrenti qiegħed jitlob lill-Uffiċjal Revizur jordna lill-Kummissjoni Elettorali sabiex taqta' mir-Regjistru Elettorali ippublikat fil-Gazzetta tal-Gvern tal-20 ta' April 2024 isem l-intimat Frankie Bugeja KI 0570983(M) billi huwa qed jiskonta sentenza definittiva ta' iktar minn tnax il-xahar prigunerija u għalhekk skwalifikat milli jkun hekk reġistrat a tenur tal-Artikolu 58(b) tal-Kostituzzjoni ta' Malta.

**L-Artikolu 58 tal-Kostituzzjoni ta' Malta jipprovdi hekk:**

*"58. #add ma jkun kwalifikat li jkun reġistrat bħala elettur għall-elezzjoni ta' membri tal-Kamra tad-Deputati jekk –*

*(a) ikun interdett jew inabilitat minħabba xi mard mentali minn qorti f'Malta jew ikun xort'oħra deċiż f'Malta li jkun ta' moħħ marid;*

*(b) ikun taħt kundanna ta' mewt imposta fuqu minn xi qorti f'Malta jew **ikun qed jiskonta kundanna ta' prigunerija (tkun kif tkun imsejha) ta' iżjed minn tnax il-xahar imposta fuqu minn qorti<sup>1</sup> bħal dik jew sostitwita minn awtorità kompetenti għal xi kundanna oħra imposta fuqu minn qorti bħal dik; jew***

*(ċ) ikun skwalifikat minn reġistrazzjoni bħala elettur minn jew skont xi liġi li għal dak iż-żmien tkun isseħħ f'Malta minħabba li jkun ġie misjub ħati ta' xi reat dwar l-elezzjoni ta' membri tal-Kamra tad-Deputati".*

Fis-seduta tal-14 ta' Mejju 2024 xehed l-intimat Frankie Bugeja illi huwa jinsab residenti fil-Facilita Korrettiva ta' Kordin billi qed jiskonta sentenza ta' prigunerija mgħotija fl-2023 u faddallu sentejn u seba xhur oħra.

Il-Kummissjoni Elettorali ddikjarat li abbażi tax-xhieda tal-intimat Bugeja ma kelliex x'izzid.

### **III. KONKLUŻJONI**

Fiċ-ċirkostanzi għalhekk u peress illi f'dan il-każ jirriżulta li l-intimat **Frankie Bugeja ID0570983(M)** huwa skwalifikat milli jkun reġistrat bħala elettur ai termini tal-Artikolu 58(b) tal-Kostituzzjoni ta' Malta, l-Uffiċjal Revizur qiegħed jilqa' t-talba tar-Rikorrenti u jordna lill-Kummissjoni Elettorali **sabiex taqta'** isem l-intimat **Frankie Bugeja ID0570983(M)** mir-Regjistru Elettorali rivedut għall-Elezzjonijiet Ġenerali, mir-Regjistru Elettorali Rivedut għall-Kunsilli Lokali u mir-Regjistru Elettorali Rivedut tal-

<sup>1</sup> Enfasi tal-Uffiċjal Revizur

Unjoni Ewropea li ġew ippublikati fil-Gazzetta tal-Gvern tal-20 ta' April 2024 stante li huwa jinsab skwalifikat skond il-Liġi.

**Magistrat Dr. Noel Bartolo**  
**Ufficjal Revizur**